

## वतायो फ़कीरु

असां जी सिंधु में अनेक महात्मा, साधू संत, दरवेश, प्रभूअ जा प्यारा, अलह लोक फ़कीर थी गुज़िरिया आहिनि। अहिङनि ई दरवेशनि मां वतायो फ़कीरु बि हिकु हो। अचो त अजु वताए फ़कीर जे बारे में पढ़ूं।



### सिखण जा नतीजा

हिन सबक़ खे पढ़ण खां पोड़ शागिर्द-

- नवनि लफ़ज़नि जी माना लुग़ति (शब्दकोश) मां गोलहीनि था।
- भाषा जे बारीकियुनि ते ध्यान ड़ींदे, पंहिंजी लिखिणीअ में शामिल कनि था।
- 'वतायो फ़कीरु' सबकु पढ़ी, पंहिंजे आसपास जे घटनाउनि खे ध्यान सां बुधी, उन ते रदअमल करे सघनि था ऐं सुवाल पुछनि था।
- पंहिंजे दर्सी किताब खां सवाइ अखबारुनि, बाल पत्रिकाउनि में अहिङा वाक़आ पढ़ी, उन्हनि जे बारे में चर्चा कनि था।



### 3.1 बुनियादी सबकु

हिकिङो हो घोराडू। सजो ड़ींहं घुमी जीअं तीअं पंहिंजो गुज़रु कंदो हो। हिक दफ़े हू मायूस वेठो हो त संदसि नज़र वजी वताए फ़कीर ते पेई। हथ बुधी अची अर्जु कयाईसि, “दरवेश! डाढो हीणो हालु अथमि। मूं मिस्कीन ते का महिर करियो।”




“अबा! आउं तुंहिंजे लाइ छा थो करे सघां, महिर मालिक खां घुरु।”

“दरवेश! अहिडो को धंधो डुसियो, जंहिं में बरकत हुजे।”

“अबा! बसरनि जो धंधो करि।”

हुन शख्स हितां हुतां पैसो हथि करे, जेतिरा बसर हथि करे सघियो, कयाई। थोरे वक्त में ई बसरनि जो अघु चोट चढ़ी वियो ऐं वधीक अघ जो खेसि पूरो फ़ाइदो मिलियो। अहिडो त अची भागु वरियुसि, जो हू वडो वापारी बणिजी पियो। हाणे संदसि गाल्हाइण बोल्हाइण जो रुखु ऐं रंगु ढंगु बदलिजी वियो।

हिक दफे उहो सेठ आसन ते वेठो हो त संदसि नज़र वताए फ़कीर ते पेई। खेसि सडु कंदे चयाई, “ओ चरिया वताया, हेडांहुं अचु।”



“अबा! हुकुम करि।”

“चरिया फ़कीर! डे सलाह को सौदो ख़रीदण जो।”


“लूण जो धंधो करि।”

शाहूकार न फ़क़ति पंहिंजी मूड़ी, पर हितां हुतां कर्जु खणी बि लूण में पैसा सीड़ाया। अची अहिडी बरसात पेई, जो बोडि अची वेई ऐं लूणु गरी पाणीअ में वही वियो।

हुन रुअंदे अची वताए खे चयो, “दरवेश! तव्हां अहिडे धंधे जी सलाह डिनी, जंहिं मां सुजो थी वियुसि। हाणे त मां मानीअ खां बि मुहिताजु आहियां।”

“अबा! उन में मुंहिंजो कहिडो कसूरु? पहिरीं तो चयो हो ‘दरवेश’ ऐं हाणे तो चयो, ‘चरिया।’ सो दरवेश जी आसीस ऐं चरिए जी सलाह में फ़र्कु त हूंदो न!”

वताए फ़कीर जा अहिडा सवें क़िसा मशहूरु आहिनि। इहे क़िसा ज़ाहिरी तौर त खिललाईदड़ ऐं विंदुराईदड़ पिया लगनि, पर उन्हनि में हिक गहरी माना पिण समायल हूंदी आहे।





## 3.2 अचो त समुझूं

तव्हां बीरबल जूं आखाणियूं बुधियूं हूंदियूं। तव्हां खे तेनालीरमन, मुलां नसीरुद्दीन बाबत बि ज्ञाण आहे। इन्हनि जूं कहाणियूं न फ़क़ति असांखे विंदुराईनि थियूं, पर हर हिक कहाणी का न का सिखिया बि ड़िए थी। बीरबल, तेनालीरमन, मुलां नसीरुद्दीन वांगुरु ई वताए फ़क़ीर जा क़िसा बि मशहूरू आहिनि। वताए फ़क़ीर जे हिक हिक वाक़ए में हिकु नओं आज़मूदो मिलंदो आहे ऐं हर हिक आज़मूदे में जीवन जे फ़ेलसूफ़ीअ जो दर्शन थींदो आहे। इन्हीअ तरह जे क़िसनि खे बुधण ऐं पढ़ण सां असां जो वहिंवारु बहितरीनि थींदो आहे। इंसानी मुल्हनि जी ज्ञाण थींदी आहे।

हिन सबक़ में वताए फ़क़ीर जी हाज़िर जवाबी ऐं साग़िए वक़्त कंहिं सां कीअं वर्ताउ कजे, उन बाबत ज़िक़िरु कयल आहे। घोराडूअ जड़हिं वताए फ़क़ीर खे दरवेश चई महिर घुरी त हू वापार में सफल थियो। पर सफलता मिलण खां पोइ घोराडूअ में मगरूरी अची वेई ऐं हुन वताए खे चरियो चई बी सलाह घुरी त हू वापार में बर्बाद थी वियो।



## सबक़ बाबत सुवाल 3.1

हेठियनि मां सही जवाब चूडे ब्रेकेट में लिखो :

- हिकिडो हो ..... :  
(अ) घोराडू (ब) सेठ  
(स) ग़रीब (द) नाई ( )
- महिर ..... खां घुरु :  
(अ) राजा (ब) दरवेश  
(स) मालिक (द) सेठ ( )







## मशिंगूलियूं 3.1

- (1) ब्रिया कहिड़ा दरवेश थी गुज़िरिया आहिन, उन्हनि जा नाला लिखो।
- (2) वताए फ़कीर जे ब्रियनि टोटिकनि बाबत जाण हासिल करियो।



## तव्हीं छा सिखिया

- सभिनी सां सुठो वर्ताउ करणु घुरिजे।
- घमंडु न करणु घुरिजे।
- सोचे समुझी गाल्हाइणु घुरिजे।
- संतनि दरवेशनि जी इजत करणु घुरिजे।



## वधीक जाण

अजु बि वताए फ़कीर जा क़िसा घर घर में मशहूर आहिन। भगत पिण भगति विज्ञण वक्ति ब्रियनि क़िसनि सां गडु वताए फ़कीर जा क़िसा ऐं टोटका बुधाए माणहुनि खे विंदुराईदड़ रहनि था।



## सबक़ जे आखिर जा सुवाल

1. हेठियनि सुवालनि जा जवाब हिक सिट में डियो :
  - (i) वताए फ़कीर घोराडूअ खे पहिरिएं दफ़े कहिड़ी सलाह डिनी?
  - (ii) शाहूकार ब्रियो दफ़ो वताए जे चवण ते छा जो वापार कयो?
  - (iii) वतायो फ़कीरु केरु हो?
  - (iv) “दरवेश! मूं मिस्कीन ते का महिर कयो।” कंहिं, कंहिं खे चयो?



2. हेठि डिनल लफ़्जनि खे कम आणे जुमिला ठाहियो :

- (i) महिर
- (ii) मूड़ी
- (iii) शाहूकारु
- (iv) भागु

3. अदद वाहिद ऐं अदद जमउ जा जोड़ा मिलायो :

- (i) पैसो            इंसान
- (ii) बसरु           वापारी
- (iii) इंसानु        पैसा
- (iv) वापारी        बसर

4. ख़ाल भरियो :

- (i) हथ बधी अची ..... कयाईसि।
- (ii) थोरे वक़्त में ई ..... जो अघु चढ़ी वियो।
- (iii) पहिरीं तो चयो हो ..... आसीस कयो।
- (iv) दरवेश जे ..... ऐं चरिए जी ..... में फ़र्कु त हूंदो न!

5. हेठियनि मां जेके लफ़्ज इस्म आहिनि, उन्हनि जे साम्हूं ब्रेकेट में ( ) करियो :

- (i) फ़कीरु            ( )
- (ii) सेठ                ( )
- (iii) पंहिंजी            ( )
- (iv) कहिड़ो            ( )
- (v) पैसा                ( )
- (vi) लूणु                ( )





## सबक़ बाबत सुवालनि जा जवाब

1. (अ)

2. (स)



## नवां लफ़्ज़

- दरवेश = संत, महात्मा
- आसन = विहण जो स्थान
- मूड़ी = पूंजी
- सुजो = जंहीं वटि कुझु बि न हुजे
- बरक़त = वाधि
- घोराडू = फेरी कंदडु
- मुहिताजु = लाचारु
- पैसा सीड़ाइणु = पैसा लगाइणु

